

AGA- & ETISKANEVNDIN

KÆRA 11/2023

FSF-skrivstovan upplýsir Aganevndini:	
Málsheitið: 07 Vestur mótmælir flyting av leikaranum Magnus Holm Jacobsen til Chobry Glogow S.A. í Pólandi	
Hvør hevur reist málið: 07 Vestur	Status á leikara í Comet: Yrkisleikari
Umbøn um flyting av leikara skrásett í FIFA TMS: 25. juli	FSF flytingarvindeyga summar 2023: 15. juni-12. juli kl. 16:00.
FSF móttikið mótmæli: 21. juli og 26. juli	
Mótmælisfreist hildin: Ja	

Avgerð

Aga- og etiskanevndin metir, at 07 Vestur hevur haldgóða orsök at mótmæla flyting av leikaranum, av tí at umbønin er komin aftaná at flytingarvindeygað hjá FSF lat aftur 12. juli og tí at 07 Vestur hevur sáttmála við leikaran til 31.10.2023.

Niðurstøðan er, at umbønin um flyting av loyvisbrævið hjá Magnus Holm Jacobsen til pólska felagið ikki kann verða gingin á mæti, tí 07 Vestur hevur haldgóða grund at mótmæla flytingini.

Mótmælið

07 Vestur mótmælir, at loyvisbrævið hjá Magnus Holm Jacobsen verður leysgivið eftir umbøn skrásett í TMS skipanini hjá FIFA 25. juli.

07 Vestur vísir á, at leikarin er bundin av yrkisleikarasáttmála við 07 Vestur fram til 31.10.2023 og at avtalan einans varð, at 07 Vestur varð sinnað at leysgeva leikaran til útlenskt felag uttan samsýning (free transfer), um flytingin varð framd meðan føroyska flytingarvindeygað var opið summarið 2023.

Heimildir hjá Aga- og etiskunevndini at viðgera málið

Vísandi til grein 18, stk. 2 í Kappingarreglunum fyri fótbólt, hevur Aga- og etiskanevndin málsføri at viðgera hetta mál.

Fakta í málinum

Aga- og etiskanevndin staðfestir, at Magnus Holm Jacobsen er yrkisleikari hjá 07 Vestur og er bundin av sáttmála til 31. oktober 2023.

Staðfest verður eisini, at 07 Vestur hevur givið skrivliga tilsøgn um, at felagið varð sinnað at leysgeva leikaran til útlenskt felag uttan samsýning (free transfer), um flytingin fór fram, meðan flytingarvindeygað hjá FSF var opið summarið 2023.

Seinna flytingarvindeyga hjá FSF í 2023 var opið frá 15. juni til 12. juli kl. 16:00. Øll flytingarvindeygu skulu fráboðast FIFA og eru ikki eins í øllum londum.

Lógarverkið

Sambært § 6, stk. 1 í Leikarareglugerðini frá 27. februar 2023 er aðalreglan, at leikarar kunnu “einans verða skrásettir í einum av teimum báðum árligu skrásetingartíðarskeiðunum, sum FSF hevur ásett.”

AGA- & ETISKANEVNDIN

Sambært § 6, stk. 8 í Leikarareglugerðini, kann skráseting av umsókn um flyting av leikara einans fara fram “í gøgnum elektronisku leikaraskrásetingarskipanina”. Fyri flytingar av leikarum millum lond, eru reglurnar hjá FIFA galdandi og skulu umbønir tá gerast gjøgnum TMS (“Transfer Matching System”) hjá FIFA.

Sambært § 11, stk. 5, kann eitt felag seta fyrispurning til sáttmálabundnan leikara um flyting ella lán av leikara, um so er, at minni enn 6 mánaðir eru eftir av sáttmálatíðarskeiðinum. Eisini kann sáttmálabundin leikari gera leikaraavtalu við annað felag innanfyri síðstu 6 mánaðar av sáttmálatíðarskeiðinum, sbt. § 11, stk. 6.

§ 11, stk. 10 í Leikarareglugerðini ásetur, at “Tá partarnir hava sagt upp yrkisleikarasáttmálan eru partarnir leysir av hvørjum øðrum, og leikarin kann frítt fara til annað felag.”

Sambært § 18, stk. 2 í Kappingarreglunum fyri fótbólt, kann eitt felag mótmæla at leikari flytur til annað felag, um “peningalig ella onnur felagslig áhugamál binda leikaran.”

Sambært § 34 í FSF-góðkenda yrkisleikaraavtaluni millum 07 Vestur og Magnus Holm Jacobsen, kann avtalan “sigast upp í úrtíð um partarnir skrivliga semjast um hetta, og skal tá skrivlig vátan, sum báðir partar undirskriva, sendast til Fótbóltssamband Føroya.”

Staðfestingar, metingar og niðurstøða

Aga- og etiskanevndin staðfestir, at yrkisleikarasáttmálin millum 07 Vestur og Magnus Holm Jacobsen er galdandi til 31.10.2023. Talan er sostatt um felagslig áhugamál, sum binda leikaran til felagð.

Staðfest verður eisini, at 07 Vestur gav tilsøgn um, at Magnus Holm Jacobsen kundi flyta til útlenskt felag uttan samsýning (free transfer), meðan flytingarvindeygað hjá FSF varð opið summarið 2023. Staðfest verður harumframt, at flytingarumbønin frá pólska felagnum kom 25. juli, sum er væl aftaná at føroyska flytingarvindeygað lat aftur.


Niðurstøðan er, at 07 Vestur hevur haldgóða grund at mótmæla, at Magnus Holm Jacobsen flytir felag í úrtíð av føroyska flytingarvindeyganum. Avleiðingin er, at leikarin er bundin sáttmálatíðarskeiðið út, um ikki onnur avtala verður gjørd millum 07 Vestur og leikaran.

Kæruvegleiðing

Sambært grein 10 í aga- og etisku reglugerðini, kann avgerðin ikki kærast til Yvirkærunevndina.

Staður, dagfesting og undirskrift:

Tórshavn 31. juli 2023



Anni á Hædd

forkvinna

Í Aga- og etiskunevndini eru: Anni á Hædd, forkvinna og lögfrøðingur, Ken Nónklett, varaformaður og lögfrøðingur, Eli Thorsteinsson, lögfrøðingur, Jóhan T. Davidsen, lögfrøðingur og Sissal Kj. Kristiansen, sniðgevi og ráðgevi.